



**Fil-Qorti tal-Maġistrati (Malta)  
Bhala Qorti ta' Ġudikatura Kriminali**

**Maġistrat Dr. Donatella Frendo Dimech LL.D., Mag. Jur. (Int. Law)**

*Kumpilazzjoni Nru. 523/2020*

**Il-Pulizija  
(Spettur Andrew Agius)**

**-vs-**

**Aden Christian Fenech detentur tal-karta tal-identità bin-numru  
0210601(L).**

**Illum: 1 ta' Marzu, 2022**

Il-Qorti,

Rat l-akkużi<sup>1</sup> migjuba fil-konfront tal-imputat **Aden Christian Fenech** u cioe` talli:

Talli nhar it-3 ta' Settembru f'xi hin bejn is-siegħa ta' wara nofsinhar (13:00hrs) u t-tlieta ta' wara nofsinhar (15:00hrs) f' dawn il-Gzejjer bil-ħsieb li jagħmel delitt u cioe li mingħajr il-ħsieb li joqtol jew li jqiegħed il-ħajja ta' Malcolm Dimech u Juan Mizzi, f'perikolu ċar jikkaġunalhom offiża ta' natura gravi, wera dan il-ħsieb b'atti esterni u ta' bidu għall-eżekuzzjoni ta' dan id-delitt liema delitt ma giex esegwit minhabba xi haġa aċċidentali u indipendenti mill-volontà tiegħu;

u aktar talli fl-istess data, hin u ċirkostanzi f' dawn il-Gzejjer, għamel offiża fuq Malcolm Dimech u Juan Mizzi inkarigati skond il-liġi minn servizz pubbliku waqt li kienu qed jagħmlu jew minhabba li kienu qed jagħmlu dan is-servizz, jew bil-ħsieb li jbezza jew li jinfluwixxi fuq Malcolm Dimech u Juan Mizzi, kontra

---

<sup>1</sup> Imputazzjonijiet sostitwiti a fol.67-68. L-imputazzjonijiet reġgħu gew emendati nhar id-19 ta' Mejju, 2021, fol.159. L-istess imputazzjonijiet gew moqrija mill-ġdid kemm il-darba tenut kont li gew sostitwiti u/jew emendati diversi drabi. Vide fol.65, 159 u 164.

l-liġi fl-eżekuzzjoni ta' dak is-servizz u dan bi ksur tal-artikolu 95 tal-Kap 9 tal-Liġijiet ta' Malta;

u aktar talli fl-istess data, hin u ċirkostanzi f'dawn il-Gzejjer attakka jew għamel resistenza jew b'hebb ta' xorta li ma titqiesx vjolenza pubblika kontra l-persuna ta' Malcolm Dimech u Juan Mizzi, persuni nkarigati skont il-Liġi minn servizz Pubbliku, filwaqt li kienu qed jaġixxu fl-eżekuzzjoni tal-Liġi jew ta' Ordni mogħtija skont il-Liġi mill-Awtorità kompetenti u dan bi ksur tal-artikolu 96 tal-Kap 9 tal-Liġijiet ta' Malta;

u aktar talli fl-istess data, hin u ċirkostanzi f'dawn il-Gzejjer saq vettura bil-mutur tal-għamla Toyota Starlet bin-numru ta' registrazzjoni MEX 787, b'mod perikoluż, bla kont u traskurat u dan bi ksur tal-artikolu 15(1)(a),(3) tal-Kapitolu 65 tal-Liġijiet ta' Malta;

waqt li kien qed isuq il-vettura ta' għamla Toyota Starlet bin-numru ta' registrazzjoni CBG139 għadda kontra sinjal li jindika li m'hemmx dhul (No Entry). Reg.2 Taqsima II Partita A(c) L.S.65.05;

u aktar talli fl-istess data' hin u ċirkostanzi f'dawn il-Gzejjer biddel, irranga mill-gdid jew hassar marka ta' registrazzjoni fuq il-vettura tal-għamla Toyota Starlet bin-numru ta' registrazzjoni CBG139 jew xort oħra bagħbas mal-pjanċi ta' registrazzjoni tal-imsemmija vettura. Reg.44 (4) L.S.368.0 [sic]

u aktar talli fl-istess data, hin u ċirkostanzi f'dawn il-Gzejjer kiser il-provedimenti tal-Kap 446 tal-Liġijiet ta' Malta meta wara li nstab ħati tar-reati mill-Qrati ta' Malta b'sentenza datata 5 ta' Marzu, 2018, li saret definittiva u li ma tistgħax tinbidel gie ikkundannat għal-libertà bil-kundizzjoni li ma jikkomettix reat ieħor għal perjodu ta' tlett snin.

Il-Qorti giet mitluba sabiex f'każ ta' sejbien ta' htija, minn barra li tinfliggi l-piena stabbilita skond il-liġi tordna l-iskwalifika ta' kull liċenzja tas-sewqan tal-imputat għal dak il-perjodu ta' żmien li jidrilha xieraq.

Rat in-nota tal-Avukat Ġenerali tat-30 ta' Ġunju, 2021, permezz ta' liema bagħat lill-imputat biex jiġi għudikat minn din il-Qorti bħala Qorti ta' Ġudikatura Kriminali kif maħsub fis-segwenti artikoli:<sup>2</sup>

1. Fl-artikoli 214, 215, 218 u 41 tal-Kapitolu 9 tal-Liġijiet ta' Malta;
2. Fl-artikoli 95, 214, 218 u 41 tal-Kapitolu 9 tal-Liġijiet ta' Malta;
3. Fl-artikolu 96 tal-Kapitolu 9 tal-Liġijiet ta' Malta;
4. Fl-artikoli 17 u 31 tal-Kapitolu 9 tal-Liġijiet ta' Malta;

Rat li l-imputat ma kellux oġġezzjoni biex il-każ jiġi hekk trattat.  
Rat l-atti w id-dokumenti kollha.

---

<sup>2</sup> Fol.167

Semgħet ix-xhieda.

Semgħet it-trattazzjoni finali tal-partijiet.

Ikkunsidrat,

Dan il-każ jittratta incident li seħh nhar it-3 ta' Settembru, 2020, fi Triq in-Naxxar, Birkirkara, fejn l-bank HSBC, meta l-karreġġjata li tagħti lejn in-Naxxar kienet magħluqa minn żewġ uffiċjali ta' Transport Malta. L-allegazzjoni hi li l-imputat għamel attentat ta' feriti gravi fuq dawn l-uffiċjali billi saq il-vettura tiegħu b'mod perikoluż, bla kont u bi traskuraġni.

### **Preliminari:**

#### A. L-istqarrijiet tal-imputat

Irrizulta mix-xhieda tal-Ispettur Investigattiv li lill-imputat ittiehdulu żewġ stqarrijiet; waħda fit-8 ta' Ottubru, 2020,<sup>3</sup> fil-hin tal-16:30hrs w oħra fid-9 ta' Ottubru, 2020,<sup>4</sup> fil-hin tal-12:15hrs.

Tul l-ewwel stqarrija li ttiehdet l-Għassa tal-Ħamrun, l-imputat ma ammettiex għall-għemil lilu addebitat.

It-tieni stqarrija meħuda l-ghada, ittiehdet l-Għassa ta' Birkirkara. Fiha l-imputat ammetta li wara li l-uffiċjali għamlulu sinjal biex jieqaf waqt li qed isuq, hu ma waqafx u baqa' għaddej, iżda ma ammettiex li prova jtajjar lil xi uffiċjal.

Jirrizulta mix-xhieda mismugħa, li qabel ma giet r-rilaxxata t-tieni stqarrija, l-imputat gie mitkellem b'mod mhux uffiċjali mis-Supretendent Carmelo Bartolo (aktar il-quddiem fix-xhieda tiegħu l-Ispettur Agius jispjega li l-Spettur Taliana kellem lil Fenech wara li spiċċat it-tieni stqarrija<sup>5</sup>), u "*(S)pjegawlu li r-reati huma reati serji. Qieghed jiġi akkuzat bihom u enfasizzawlu l-importanza li, kemm hi importanti fis-sens li jkun onest fl-istqarrija tiegħu...*"<sup>6</sup>.

Il-Qorti ma tistax ma tirrimarkax illi, prova ta' din il-konverżazzjoni ma gietx esibita; addirittura, skont l-istess Spettur Agius, lanqas rekord ta' din l-istqarrija ma ttiehdet "*għax ma kienitx b'mod uffiċjali*"<sup>7</sup>.

---

<sup>3</sup> Fol. 18

<sup>4</sup> Fol. 20

<sup>5</sup> Fol.35

<sup>6</sup> Fol.11

<sup>7</sup> Fol 12

Għalkemm il-fatt li wiehed jiġi mhegġeg sabiex jgħid il-verità mill-ufficjali tal-Pulizija Eżekuttiva, ma' fhiex konnotazzjonijiet ħżiena, tista' tqajjem dubbji gratwiti meta jiġi kkunsidrat li l-ebda rekord ma ttiehed ta' dak li effettivament intqal lill-imputat fl-assenza tal-avukat tiegħu w dan meta m'hemmx dubbju li f' dak l-istadju Fenech kien suspettat.

Aktar skonċernanti hu l-fatt li, għalkemm il-pulizija ma qagħditx lura milli tissokta bl-interrogazzjonijiet ta' Fenech, u għalkemm tagħtu d-dritt jikkonsulta mal-avukat tiegħu w saħansitra ġie mogħti il-*letter of rights* anke qabel ma ttiehdet it-tieni stqarrija, "*Tajtu l-letter of rights ergajt*"<sup>8</sup>, dan id-dritt ġie mfixkel u rez superfluwu propju meta jiġi kkunsidrat, kif b'onesta ammetta l-ufficjal prosekutur, li l-avukat ma kienx ingħata informazzjoni dwar l-imputazzjonijiet li kien qed jiġi investigat dwarhom Fenech, peress li kien għad irid jikkonfermahom mas-superjuri tiegħu tenut kont li l-każ kienu għadu qed jiġi investigat.

Ghemil simili jnaqqar mid-drittijiet li l-ligi tagħti lill-persuni suspettati, kif sanciti bit-Titolu VI tat-Taqsima I tat-Tieni Ktieb u fis-Sub-Titolu IX tat-Titolu I tat-Taqsima I tat-Tieni Ktieb tal-Kodiċi Kriminali. Li tagħti bniedem id-dritt tal-avukat mingħajr ma tippermetti li dak l-avukat ikollu f'idejh l-informazzjoni meħtieġa biex jista' jidderiegi w jassisti effettivament il-klijent tiegħu, tirrendi d-dritt li persuna tingħata assistenza legali superfluwu.

Il-Qorti Ewropeja Dwar id-Drittijiet tal-Bniedem affermat il-principji generali li għandhom jiġu mharsa mill-Qrati meta ingħad:

**"Early access to a lawyer is one of the procedural safeguards to which the Court will have particular regard when examining whether a procedure has extinguished the very essence of the privilege against self-incrimination. These principles are particularly called for in the case of serious charges, for it is in the face of the heaviest penalties that respect for the right to a fair trial is to be ensured to the highest possible degree by democratic societies.**

**The Court reiterates that in order for the right to a fair trial to remain sufficiently "practical and effective" Article 6 § 1 requires that, as a rule, access to a lawyer should be provided as from the first interrogation of a suspect by the police, unless it is demonstrated in the light of the particular circumstances of each case that there are compelling reasons to restrict this right. Even where compelling reasons may exceptionally justify denial of access to a lawyer, such restriction – whatever its justification – must not unduly prejudice the rights of the accused under Article 6. The rights of the defence will in**

---

<sup>8</sup> Ibid.

principle be irretrievably prejudiced when incriminating statements made during police interrogation without access to a lawyer are used for a conviction, <sup>9</sup>

Denying the applicant access to a lawyer because this was provided for on a systematic basis by the relevant legal provisions already falls short of the requirements of Article 6.”  
[Emfazi ta’ din il-Qorti]

Illi dak li seħh qabel ma ttieħdet it-tieni stqarrija inkriminanti, jistona bl-ikrah ma dak li jipprovdi l-artikolu 355AU, li hu wieħed mill-artikoli introdotti bl-*Att LI tal-2016* li bih giet tramandata fid-dritt penali Malti d-*Direttiva 2013/48/UE tal-Parlament Ewropew u tal-Kunsill tat-22 ta’ Ottubru 2013 dwar id-dritt tal-aċċess għal avukat fi proċeduri kriminali*, u senjatament l-artikolu 2 tagħha.<sup>10</sup> Dak l-artikolu jipprovdi:

**355AU.** (1) Dan is-Sub-titolu japplika għal persuni jew għal persuni akkużati fi proċeduri kriminali mill-ħin li jkunu mgħarrfa mill-Pulizija Eżekuttiva jew minn awtorità oħra għall-infurzar tal-liġi jew awtorità ġudizzjarja, permezz ta’ notifika uffiċjali jew xort’oħra, li huma suspettati jew akkużati li kkommettew reat kriminali, u irrispettivament jekk ġewx imċaħħda mil-libertà jew le.

Madanakollu m’hemmx dubbju li l-konverżazzjoni bejn is-Supretendent Bartolo u l-imputat seħhet qabel ma ttieħdet it-tieni stqarrija tiegħu, fejn **qabel ma bdiet l-interrogazzjoni tiegħu dan reġa’ ngħata l-fakultà li jkun assistit mill-avukat tiegħu**. Fil-fatt m’hemmx dubbju li hekk ġara tant li l-imputat iffirmaha d-dikjarazzjoni relattiva. L-Ispettur Agius jixhed: *“Tajtu l-letter of rights ergajt”*.<sup>11</sup> Imbagħad fid-dikjarazzjoni li giet iffirmata minn Fenech jingħad: *“...u wara li ngħatajt dritt li nikkonsulta ma’ avukat u li jkolli avukat prezenti waqt l-istqarrija, għazilt li nkellem lil avukat tiegħu Dr Ismael Psaila LL.D. permezz tat-telefon (telefonata li damet minn 08:30-08:31 hrs) qabel l-istqarrija iżda li ma jkunx prezenti waqt l-istqarrija, u qed niġi imwissi li m’iniex obligat inwieġeb għall-mistoqsijiet li ser isiruli,...”*<sup>12</sup>,

Jiġi sottolinejat li f’temp ta’ minuta diffiċli wieħed jifhem x’assistenza legali setgħet ingħatat lill-imputat u dan meta, skond l-istess difiża, ma kien hemm l-ebda informazzjoni dwar l-imputazzjonijiet li bih ġie addebitat l-imputat. F’dan il-kwadru ta’ fatti, l-imputat seta’ faċilment ma wieġeb għall-ebda domanda iżda dan ma għamlux! Kien l-istess imputat li ingħata d-dritt li jkollu miegħu l-

<sup>9</sup> **Mario Borg vs Malta** 37537/13 12/01/2016 citat fis-sentenza tal-Qorti tal-Appell Kriminali **Il-Pulizija vs Joseph Camilleri**, Deciża 25 ta’ Frar, 2016 Per Onor. Imhalled Dr. Edwina Grima.

<sup>10</sup> **2.1.** Din id-Direttiva tapplika għal persuni suspettati jew akkużati fi proċedimenti kriminali mill-mument meta dawn jiġu infurmati mill-awtoritajiet kompetenti ta’ Stat Membru, b’notifika uffiċjali jew b’mod ieħor, li huma suspettati jew akkużati li jkunu wettqu reat kriminali, u irrispettivament minn jekk ikunux miċhuda mil-libertà.....

<sup>11</sup> Fol.12

<sup>12</sup> **Dok.AA4** a fol.20-21.

avukat difensur biex jassistieh iżda huwa għażel li ma jipprevalixxix ruħu minn dak id-dritt kif hu jikkonferma bil-firma tiegħu fuq l-istqarrija nnifisha.

Fid-dawl ta' dawn il-konsiderazzjonijiet, it-tieni stqarrija hi wahda ammissibbli w tiswa bħala prova fil-konfront tal-imputat li wara kollox, kif tixhed il-fedina penali tiegħu, ma kienx xi novizz quddiem il-Qrati w mal-pulizija.

## B. Artikoli dwar Ammissjoni Injorati mill-Avukat Ġenerali

Fl-1 ta' Marzu, 2021, l-imputat rreġistra ammissjoni għar-raba imputazzjoni, dik ta' sewqan perikoluż, traskurat u bla kont.<sup>13</sup>

Għal xi raġuni din l-imputazzjoni ma gietx indikata mal-artikoli li ntbghatu mill-Avukat Ġenerali fin-nota ta' rinviju għall-ġudizzju minn tiegħu. Dan meta l-prosekuzzjoni saħansitra talbet l-iskwalifika tal-liċenzji tas-sewqan tal-imputat f'każ ta' sejbien ta' ħtija!

Rigward l-aħhar imputazzjoni dwar ksur tal-Ordni ta' Libertà Kondizzjonata, lanqas ma gie indikat l-artikolu 23 tal-Att dwar il-Probation.

Konsegwentement l-imputat qed jiġi liberat mill-imputazzjoni numru erba' sa seba', minkejja l-ammissjoni tiegħu fuq ir-raba imputazzjoni.

Jibqa' għalhekk biex jiġu kkunsidrat l-provi limitatament rigward l-ewwel tlett imputazzjonijiet.

Ikkunsidrat,

**L-Spettur Andrew Agius** xehed li għalkemm l-incident mertu ta' dawn il-proċeduri sehħ fit-3 ta' Settembru, 2020, kien fit-8 ta' Ottubru, 2020, li l-imputat reġa' gie imwaqqaf minn wiehed mill-vittmi, u cioe` ufficjal ta' Transport Malta, waqt li l-istess ufficjal kien fuq xogħlu. Sussegwentement sar kuntatt mal-Għassa tal-Ħamrun fejn l-imputat tqieghed taht arrest u ttiehed gewwa l-istess Għassa fejn ittiħdietlu l-istqarrija.

Agius jispjega li nhar it-3 ta' Settembru, 2020, ċerti Malcolm Dimech u Juan Mizzi, ufficjali ta' Transport Malta, kienu qeghdin iwettqu xogħolhom gewwa Naxxar Road, Birkirkara, ma genb l-HSBC Bank. F'xi hin "dehret Toyota Starlet ta' kulur ahmar misjuqa minn Aden Christian Fenech fejn kif mar biex iwaqqfu, dan

---

<sup>13</sup> Fol.137

saq ghal fuqhom b'tali mod li kwazi tghajjarhom. X'hin ghadda minn ma Huan, Huan rnexxielu jara wicc Aden, irnexxielu ukoll jara n-number plate tal-karozza iżda ma kienx cert minnha. Gara ukoll li dak il-hin kienet ghaddeja persuna li taf lil Aden fejn infurmat lil Huan u lil Malcolm min kien. Hemm huma fittxuh fuq il-Facebook u gharrfuh<sup>14</sup>. L-uffiċjali marru jirrapportaw gewwa l-ghassa ta' Birkirkara iżda, minhabba l-inċertezza rigward in-numru ta' registrazzjoni, ir-rapport ma setghax isir; in-numru ta' registrazzjoni li gie mogħti lill-Pulizija kien jibda bl-ittri MEX. Jirrizulta ukoll li, fit-8 ta' Ottubru, 2020, Malcolm Dimech kien qieghed fuq xogħol fi Triq il-Kappillan Mifsud, il-Ħamrun, fejn dan lemaħ u għaraf lill-imputat isuaq l-istess vettura li saq dakinhar f' Birkirkara u waqqfu. Dimech żamm lill-imputat fuq il-post sakemm marru il-Pulizija tal-Għassa tal-Ħamrun fejn l-imputat tqieghed taħt arrest. Wara li saret id-debita investigazzjoni, irrizulta li l-imputat kellu żewġ vetturi registrati f' ismu; Toyota Corsa bin-numru ta' registrazzjoni MEX 787 u Toyota Starlet hamra bin-numru ta' registrazzjoni CBG 139.<sup>15</sup>

**Juan Mizzi** xehed li fit-3 ta' Settembru, 2020, flimkien ma' Malcolm Dimech kien fuq xogħol ma crane f' Naxxar Road, Birkirkara: "Jiena kont fejn l-HSBC biex niddevja l-karrozzi jmorru lejn Hal Balzan, ma nhallihomx jidhlu lejn Naxxar Road u Malcolm kien il-fuq iktar minni biex izomm il-karrozzi sakemm indaħhal tal-linja jien. Fhin minnhom smajt karrozza gejjja b'velocita qawwija u smajt lill-kollega tiegħi jghajjatli 'ar'hemm', 'ar'hemm'.....Jghajjatli biex inzul, 'ar'hemm', 'ar'hemm'. Jiena dort u nara s-sinjur gejj go fiha gas down, ersaqt, hemm bicca central strip, tlajt fuqha ghajjatlu b'lehni jghajjat biex jismaghni zgur u assolutament ma kkalkulaniex, baqa sejjer dritt. Hareg kontra l-karregjata tat-traffic, baqa sejjer gas down lejn il-Mc Donalds u ma rajnihx iktar."<sup>16</sup> Mizzi kkonferma ukoll li **fin-naħa ta' fuq tat-triq ma kienx hemm sinjaletika jew cones bhala gwida għas-sewwieqa li gejjin min-naħa tan-Naxxar** u dan għaliex kien hemm il-kollega tiegħu jidderiegi t-traffiku.

"Magst:	kien hemm xi markings qabel ma inti tasal u ssib il-crane ma wiccek?.....
Juan Mizzi:	<b>qabel il-crane markings ma kienx hemm</b> , kien hemm il-kollega tiegħi izomm il-karrozzi. Issa jekk jiena qieghed fin-nofs tat-triq u qed inzomm il-karrozzi nippretendi li l-karrozzi ta' wara għandhom jobdu r-regoli.
Magst:	Ovvajment hekk għandu jsir, pero hemm kif diga spjegajt għandek differenza bejn bneiedem li qed jkun kiesah u dardira jaqbez il-kju u bniedem li qed jiġi fuqkom biex jsabbatkom u jhallikom immankati, hemm differenza, iridu nkunu onesti.

<sup>14</sup> Fol 33

<sup>15</sup> Fol.33-34

<sup>16</sup> Fol.52

Juan Mizzi: *Ma kienx hemm, mhux ser nghidlek li kien hemm jekk ma kienx hemm. Li kien hemm Malcolm fin-nofs tat-triq u jiena kont in-naħa l-oħra fejn il-bollards.*

Magst: *Ma kellkomx bizzejjed cones?*

Juan Mizzi: *Le ahna il-cones mhux ahna ngibuhom, irid igibhom tal-crane. Issa jien ma nistax nirrifjuta x-xogħol .....*

Magst: *Dan ried jaqbez il-kju[ ?]*

Juan Mizzi: *Sab lilna u baqa sejjer. Jekk hiena ghajjatku biex jieqaf waqaf mhux ....*

Magst: *Sewqan Peirkoluz*

Juan Mizzi: *Hafna perikoluż ghax li kieku ma ersqatx kien ittajarni.”<sup>17</sup>*

Mizzi rnexxielu jara li n-numru ta' reġistrazzjoni tal-vettura kien MEX 787. Meta ivverifika dak in-numru rriżulta li n-numru kien abbinat ma' Toyota Corsa bajda iżda l-imputat kien qed isuq Toyota Starlett ħamra. Sussegwentement, persuna avviciñathom u tathom id-dettalji tal-imputat. Ikompli li nhar it-8 ta' Ottubru, 2020, huwa rċieva telefonata mingħand il-kollega tiegħu Malcolm Dimech, fejn dan informah li kien waqqaf lill-istess persuna li kien saq għal go fihom. Dakinhar tal-każ f' Birkirkara, Mizzi flimkien ma Dimech, mar l-Għassa jagħmel rapport iżda stranament u b' mod kemm xejn dilettañtesk, gew infurmati li la darba ma kienux ċerti fuq in-numru ta' reġistrazzjoni, jkun inutli li jmexxu bir-rapport.<sup>18</sup>

Il-Qorti tosserva li bejn l-inċident tat-3 ta' Settembru, 2020 u t-8 ta' Ottubru, 2020, ma saret l-ebda investigazzjoni mill-awtoritajiet kompetenti jew saħansitra tentattiv sabiex jiġi skopert eżatt min kien is-sewwieq involut dakinhar tal-inċident. Il-Pulizija kellha dmir u dover sanċit mil-Ligi sabiex tinvestiga l-każ, inkluż, jekk kien hemm il-ħtieġa, li tibgħat għall-individwu li fuqu kien reġistrat in-numru MEX787 dakinhar stess tal-inċident; imqar sabiex l-uffiċjali jaraw setgħux jikkonfermaw kienx l-istess persuna li semmew la darba dawn raw wiċċu w kellhom ismu.

Mhux komputu ta' min jagħmel ir-rapport li jagħmel xogħol investigattiv u jiġbor il-provi kollha mertu tar-rapport. Dan jaqa' fid-dmir esklussiv Pulizija li hi nkarigata li tinvestiga hi allegazzjoni ta' reat, *multo magis* ta' reat daqstant serju kif oriġinarjament gie rrapportat minn dawn l-uffiċjali. Wara kollox isem kellhom u *number plate* ukoll!

Jiġi sottolinejat li ħadd mill-uffiċjali ta' Transport Malta jew tal-Pulizija Eżekuttiva ma ħadu ritratti sabiex juru l-mod kif it-triq kienet magħluqa dakinhar tal-inċident.<sup>19</sup> Tali ritratti setgħu jgħinu lill-Qorti tikkonstata jekk l-

<sup>17</sup> Fol.54-55

<sup>18</sup> Fol.53-54

<sup>19</sup> Fol.47



imputat kellux viżwali adegwata tant li ma kienx hemm xkiel li jsegwi d-direzzjoni ta' traffiku skond l-arrangamenti ta' dakinhar u għalhekk meta qabeż il-kju w saq fid-direzzjoni tagħhom, l-intenzjoni tiegħu setgħet kienet biss dik li jagħmilhom hsara.

F'dan ir-rigward jiġi mfakkar li hu obbligu tal-prosekuzzjoni li tressaq l-aħjar prova. **L-artikolu 638(1) tal-Kodiċi Kriminali jipprovdi:**

Bħala regola, għandu jitqies li tingieb il-prova l-aktar sħiħa u sodisfaċenti illi l-każ ikun jagħti, u li ma jiġihalla barra ebda xhud li x-xieħda tiegħu tkun importanti.

Fis-sentenza fl-ismijiet **Ir-Repubblika ta' Malta vs George Spiteri** deċiża mill-Qorti tal-Appell Kriminali, ġie ritenut is-segweni:

Huwa principju fundamentali fil-process kriminali li l-ligi tesigi li kull min jrid jipprova xi haga, għandu jressaq l-aħjar prova, u dan jista' biss jaqa' fuq prova sekondarja kemm il-darba din l-ewwel jew l-aħjar prova mhix disponibbli. Hu veru wkoll, iżda, li min għandu jiggudika jista', skond il-ligi, u minkejja dan il-principju fundamentali appena msemmi, joqghod fuq ix-xieħda anke ta' persuna waħda jekk b'dak li tghid din il-persuna, jikkonvinci lill-gudikant sal-grad tal-konvinciment morali mill-htija tal-persuna akkuzata.

B'mod mill-aktar erudit w elokwenti l-Qorti Kriminali kellha s-segweni konsiderazzjonijiet x'tagħmel fid-deċiżjoni tagħha fil-proċediment **Ir-Repubblika ta' Malta vs Joseph Lebrun**:<sup>20</sup>

Il-piz tal-prova tispetta lill-prosekuzzjoni f'kull process gudizzjarju, min jallega irid jipprova u minn iressaq dik il-prova irid jara illi dik tkun l-aħjar prova li tista' tingieb għal każ partikolari. Issa jekk dik il-prova tirrizulta illi hija monka, li hija difettuza, li tqanqal hafna dubbji, li ma tistabilixxi xejn b'certezza u hija vaga u tipponta f'iktar minn direzzjoni waħda, ser tipprezenta vantagg għal dik il-parti li kontrieha tkun tressqet dik il-prova. Ma ifissirx illi tali prova għandha a priori tigi imwarrba għaliex hija prova fil-fehma tad-difiza "zoppa". Jekk il-Prosekuzzjoni bil-provi li qed tressaq ma tasalx biex tipprova il-każ tagħha sal grad minnha mehtieg fil-kamp penali, allura dan jista' biss ikun ta' beneficcju għall-akkuzat u hadd iktar..... Kif jindika l-akkuzat stess fis-sentenza Kajal vs Noble (1982)(Cr.App) minnu iccitata meta jesponi dina l-eccezzjoni:

***"Nowadays we do not confine ourselves to the best evidence. We admit all relevant evidence. The goodness or badness of it goes only to the weight and not to the admissibility"***

**Malcolm Dimech** spjega kif hu, flimkien ma Juan Mizzi, kienu qegħdin fi Triq Naxxar Road, Birkirkara, jagħlqu t-triq sabiex ma jgħaddux karożzi '1 fuq u jikkoordinaw sabiex jgħaddu tal-linja biss. Dimech jispjega kif f'daqqa waħda raw karożza tat-tip Toyota Starlet kulur *maroon*, ġejja min-naħa ta' Naxxar Road

---

<sup>20</sup> Per Onor. Imhalled Dr. Edwina Grima; Att tal-Akkuza Nru: 9/2014; Deċiża 31 ta' Jannar, 2018

“l isfel gas down....Dan baqa’ għaddej minn hdejn l-HSBC, kien ser itajjar lili u ghajjat lil siehbi u ghidtlu ‘arem Juan”. Jgħid li kien ser jittajjar mill-imputat għaliex “[Fenech] resaq fuq in-naħa tal-lemin, dar minn hdejn il-BOV [recte: HSBC] u baqa’ hierieg għal One Way...baqa hierieg”<sup>21</sup>. Ftit tal-hin wara, persuna avviciinat lil Dimech u lil Mizzi w infurmathom b’isem is-sewwieq, u cioe` l-isem tal-imputat li għarfu fl-awla bħala s-sewwieq. Flimkien ma Mizzi, daħal fuq il-profil ta’ Facebook tal-imputat w innotaw l-istess pjanċi li kellha l-karozza li kien qiegħed isuq biha li iżda kienu fuq vettura oħra.<sup>22</sup>

Ix-xhud esebixxa ukoll **pjanta**<sup>23</sup>fejn fuqha mmarka l-pożizzjoni tiegħu (M) u tal-kollega tiegħu (J) dakinhar tal-incident. Jirrizulta li Dimech kien qiegħed ftit ‘l fuq mill-bank tal-HSBC biswit il-crane, filwaqt li Mizzi kien qiegħed pożizzjonat fin-naħa t’isfel tat-triq quddiem il-bank HSBC, propju fejn hemm il-pedestrian crossing (f’Naxxar Road).

Ix-xhud kompli jispjega li il-karreġġjata li tagħti lejn id-direzzjoni tal-Wied ta’ Birkirkara kienet magħluqa minhabba li kien hemm crane. Għalhekk meta l-imputat kien niezle min-Naxxar direzzjoni lejn il-Wied ta’ Birkirkara huwa qasam fuq il-karreġġjata opposta u niezle fid-direzzjoni l-ħażina. Komplu li, għalkemm fin-naħa ta’ isfel tat-triq fejn kien hemm il-kollega tiegħu, Mizzi, kien hemm cone (mmarkat ukoll fuq il-pjanta esibita mix-xhud bl-ittra ‘C’). Dimech ikkonferma li **qabel il-crane ma kien hemm l-ebda sinjaletika**, jew cone, bħala gwida għas-sewwieqa li kienu ġejjin mid-direzzjoni tan-Naxxar li **tindika id-devjazzjoni** tat-traffiku aktar l-isfel. Xehed li meta għamel is-sinjall lill-imputat sabiex jieqaf, dan baqa’ għaddej u niezle mill-lane li minnha titla lejn in-Naxxar.<sup>24</sup>

Is-segventi dikjarazzjonijiet mix-xhud jitfgħu dawl fuq dak li seta’ gara b’konsegwenza li minhabba s-sewqan perikoluż tal-imputat setgħu sfaw mwegġa jew aghar.

Magst:	<i>Kif taf li hu kellu l-intenzjoni jweggheku mhux ghax kien qed isuq bmod salvagg u hadha bi zball?</i>
Malcolm Dimech:	<b>Ghax qabez it-traffiku tal-lane li nezlin min-Naxxar l-isfel</b>
Magst:	<i>Din ma ghidtiliex</i>
Malcolm Dimech:	<i>Tghidli u nghidlek</i>
Magst:	<i>Jien ma nistax nghidlek xtghid, int trid tghidli.</i>
Malcolm Dimech:	<b>Hu qabez it-traffiku u smajna hoss.</b>
Magst:	<i>U ghaliex qabez it-traffiku, idejjaq jistenna?</i>

<sup>21</sup> Fol.41

<sup>22</sup> Fol.42

<sup>23</sup> Dok.MD a fol.51

<sup>24</sup> Fol.44

- Malcolm Dimech: *Jien naf, ghax kien qed jistenna wara l-karrozzi, issa ma nafx xgara u ma garalux.*
- Magst: *Hu qabeż il-karrozzi u sab lilkom*
- Malcolm Dimech: *Suppost baqa nizel dritt u hu kiser 'l hawn fil-vojt.*
- Magst: *Kiser hemm fil-vojt, imma jista jkun li dan qabeż is-serbut, jien mineix xi wahda li niddefendi, pero jista jkun dan azzarda jaghmel cuccata manja jaqbez it-traffiku,, halliha s-sewqan perikoluż li jista jkun hati tiegħu, qabeż dak is-serbut sab li hemmhekk maghluq ma jistax jaghmel mod iehor*
- Malcolm Dimech: ***Jista, mela ma jistax, naqbel mieghek.***
- Magst: *Jigifieri mingħajr ma ried jihol fuqkom u jifqakom ghax kien azzardat, gie me ne frego u l-manuورا li għamel kienet mhux biex iwegghak imma biz qziez biex jevita*
- Malcolm Dimech: *Titwerwer dak il-hin tara s-sewqan ġej fuqek, għal dak il-punt qed nitkellem jien.*
- Magst: *Ghandek ragun, imma hawnhekk iridu noqghidu attenti ghax ic-charges kif inhuma huma hafna hafna oneruzi li lilek ried jaghmilek offiza gravi u inti qed tghid dan il-bniedem ma tafux.*
- Malcolm Dimech: ***La nafu u lanqas qatt ma harriktu. Jien ghamiltlu sinjal biex jieqaf xhin ġej bl-ispeed u baqa għaddej.....***
- Magst: *Inti kemm għadda zmien bejn il-hin li waqafu u trid tkun onest hawn, bl-ispeed esagerat li kien ġej kellu cans jieqaf mingħajr ma jissabbat fxi hadd?*
- Malcolm Dimech: ***Jien naf, hu jafha ghax hu kien qed isuq b'sewqan eccessivo.***
- Magst: *Inti suppost tghallimna bhala Transport Malta inharsu lejkom bcertu li tghidli l-ispeed li kien ġej, sakemm rak taghmillu s-sinjal r-rallenta ffit jew xejn baqa ġej?*
- Malcolm Dimech: *xejn baqa sejjer*
- Magst: *Allura inti kif taf li rak?*
- Malcolm Dimech: *jekk kien hemm il-crane*
- Magst: *Jista jkun li ma tax każ?*
- Malcolm Dimech: ***Jista jkun, ma nmerrikx.***
- Avukat: *Il-posizzjoni tiegħek fit-triq kienet visibbli għalih mill-post fejn kien ġej?*
- Malcolm Dimech: *Iva, għaliya kien visibbli.*
- Magst: *Pero inti qed tghidli ezatt hemmhekk fejn il-logika suppost tghidlek li **meta inti ser isib obstruction għandhom jitpoggew markings, kien hemm jew ma kienx hemm?***
- Malcolm Dimech: ***Le ma kienx hemm.**" 25.*

Għalhekk jirrizulta li qabel il-crane ma kien hemm l-ebda sinjaletika; il-cone kien in-naħa tal-Wied ta' Birkirkara. Kien hemm biss l-uffiċjal eżatt mal-crane – vide skizz a fol.51 - mank ftit qabel il-crane biex b'hekk sewwieq ikollu *prior notice* ta' dak li ser jiltaqa' miegħu fi triqtu!! Din il-parti tat-triq tiftaħ u sfortunatament ta' spiss sewwieqa jazzardaw jagħmlu *overtaking* bil-konsegwenza li momentarjament jidhlu fil-lane opposta. Jidher li Fenech, kif ra l-lane vojta, b'velocità qabeż il-vetturi quddiemu. Sewqan li jisthoqqlu s-sospensjoni ta' liċenzja għal tul konsiderevoli ta' żmien!

Fit-tieni stqarrija minn tiegħu Fenech, issa li gie mhegġeg biex jgħid il-verità, jagħmel is-segwentu dikjarazzjoni: ***“Pruvaw iwaqfuni. Ghamilli sinjal biex nieqaf u bqajt għaddej<sup>26</sup>....Kien hemm wiehed fuq u wiehed isfel. Ta' fuq prova jwaqqafni u bqajt għaddej bil-mod minn miegħu. U t'isfel sellimtlu u sellimli lura.”<sup>27</sup>*** Din hi evidenza ċara minn fomm l-imputat li **kellu viżwali eċċellenti tat-tul tat-triq u tal-pożizzjoni ta' kull uffiċjal li kien fuqha.**

L-imputat ċaħad li prova jsuq għal fuq l-uffiċjali: *“Le ma soqtx għal fuqhom. Jiena bqajt għaddej dritt. Issa jekk hareg hu ghan-nofs ma nafx imma jien bqajt għaddej dritt. M'ghandix għalfejn intajru bniedem fuq xogholu.... Ma soqtx għal fuqhom. Din zejda.....soqt one way iva. Ghax dak il-boccu hareg f'nofs tat-triq u jien bilfors kelli immur one way biex ma ntajjrox....Anzi kieku ma rsaqtx jien kont nghollih jien il-boccu ghax harigli f'nofs ta' triq. U anke il-karozza mesli il-hgiega. Habbatli b'daqqa ta' ponn mal-hgieg....jien ma ridtx naghmilhom hsara lilhom”.*

Mela altru` li saq f'vicinanza miegħu meta dan kien ilu li rah fit-tarf tat-triq mill-bidu nett. Jistqarr li *“Waqft bla inkwiet”<sup>28</sup>* meta kemm Mizzi u Dimech jixhdu li baqa' sejjer u fil-fatt kellhom jgħaddu hamest ijiem sabiex jiġi identifikat. Lanqas ma hu minnu li baqa' għaddej dritt għaliex kif jasal jammetti qasam għall-karregġjata l-oħra li tagħti għan-Naxxar fejn, skond hu, dan għamlu biex ma jtajjarx lil Mizzi li hareg għan-nofs tat-triq. Bilfors Mizzi resaq f'distanza ferm ravvicinata – azzjoni azzardata minnha nfisha wkoll – għaladarba irnexxielu jmiss il-hgiega tal-vettura ta' Fenech.

Fenech jasal jammetti wkoll li kien qed isuq vettura bi pjanċi ta' vettura li kienet giet scrappjata.<sup>29</sup> Il-Qorti temmen li kien għalhekk li l-imputat għamel il-manuvra azzardata li għamel, u cioe` biex jiskapula kull ċans li jitwaqqaf u jiġi skopert li kien qed isuq bi pjanċi foloz.

---

<sup>26</sup> Fol.20

<sup>27</sup> Fol.21

<sup>28</sup> Fol.21

<sup>29</sup> Fol.21

Il-Qorti temmen il-verżjoni mogħtija mill-uffiċjali ta' Transport Malta dwar id-dinamika ta' dana l-incident in kwantu Fenech saq b'mod perikoluż meta bi *speed* esagerat qabeż serbut karozzi u għadda *wrong side*, fuq *il-lane* opposta, fejn ġie jaqa' u jqum mill-konsegwenzi li potenzjalment seta' kellu s-sewqan tiegħu fuq il-hajja w s-sigurtà tal-istess uffiċjali.

Kollox juri li kienet manuvra perikoluża immens li għamel l-imputat iżda dan ma jfissirx li kellu l-intenzjoni ġenerika li jwegġa lil dawn iż-żewġ uffiċjali.

Jirrizulta li b'hafna ksuħat u qżież żejjed Fenech qabeż il-vetturi wieqfa quddiemu, w hekk kif wasal hdejn il-*crane* sab l-uffiċjal ma wiċċu. Tenut kont li kien qed isuq b' *number plates* foloz, għażel li jibqa' jsuq b'dik il-veloċità w injora l-istruzzjonijiet li ngħatawlu biex jieqaf.

Fil-fatt l-imputat innifsu jammetti għal sewqan perikoluż, imputazzjoni w ammissjoni li ġiet għal kollox injorata mill-Avukat Ġenerali w għalhekk il-Qorti ma tistax issibu ħati dwarha.

Inkwadrati il-fattispeci ta' dana il-każ, il-Qorti issa trid teżamina jekk dawn jinkwadrawx ruħhom taħt l-imputazzjonijiet addebitati lil Fenech, u cioe` l-ewwel tlett imputazzjonijiet.

Ikkunsidrat,

### L-Ewwel Imputazzjoni: Tentattiv ta' Offiża Gravi

Każ simili għal dak in deżamina kien dak fl-ismijiet **Il-Pulizija vs Lawrence Attard** fejn f'dak il-każ, Attard kien saq għal fuq uffiċjali tal-pulizija w ingħata imputazzjoni ta' tentattiv ta' offiża gravi. Ġie kkunsidrat jekk setgħax jikkonfigura ir-reat ta' tentattiv meta r-reat hu dak ta' offiża gravi:

Il-Qorti tosserva madanakollu illi peress illi f'dana it-tip ta' reat, kif ġie sottolinjat huwa bizzejjed illi l-intenzjoni tkun wahda ġenerika, allura fost l-awturi hemm diskordju dwar jekk jistax ikun hemm tentattiv ta' offiża gravi. Dwar dana jitkellem ukoll il-Professur Mamo fejn ighid: "the principle that in the crime of bodily harm a generic intention to injure is sufficient, the offender being answerable for the harm which has actually ensued, gives rise to the doubt whether a charge of attempt is legally possible." (Notes on Criminal Law), iżda imbagħad iżid "Looking at the classification of offences as made by the Law, it is not difficult to imagine certain circumstances in which, having regard to the means used by the offender and his mode of action, one may be certain of his intention to produce one rather than the other of the effects therein mentioned. Should there still remain a doubt as to the gravity of the result aimed at by the offender, the principle will naturally apply *in dubbio pro reo*."

Illi ukoll f'sentenza mogħtija mill-Qorti ta' l-Appelli Kriminali fil-kawza fl-ismijiet Ir-Repubblika vs Domenic Briffa deciza fis-16 ta' Ottubru 2003, il-Qorti iccitat lill-awtur Francesco Antolisei fit-tul u ikkonkludiet: "Din il-Qorti tara li dana il-bran jaqbel anke mad-dottrina li dejjem giet accetata mill-Qrati ta' Gustizzja Kriminali tagħna, u cioè' li jista' ikollok tentattiv ta' offiza gravi jew tentattiv ta' offiza gravissima, purche' jiġi pruvat li l-agent kellu l-intenzjoni specifika li jikkaguna xi wahda min dawk il-konsegwenzi li jikkarakterizzaw l-offiza gravi jew l-offiza gravissima skond il-każ.

Il-Qorti fid-dawl ta' dana kollu għalhekk tikkonkludi illi l-imputat meta saq il-vettura tiegħu għal fuq l-uffiċjali tal-pulizija għal iktar min darba kellu l-intenzjoni li jikkaguna offiza ta' natura gravi fuq il-persuna ta' l-uffiċjali tal-pulizija u għalhekk qed issibu hati ta' l-ewwel imputazzjoni migjuba fil-konfront tiegħu.<sup>30</sup>

Issa biex tiġi pruvata l-ewwel imputazzjoni irid jiġi pruvat li l-imputat kellu l-intenzjoni generika li jagħmel ħsara w dikjarazzjonijiet bħal ma saru minn Dimech u Mizzi ċertament jxejjnu l-eżistenza ta' intenzjoni simili. Ma jridx jintesa li z-żewġ uffiċjali b'onesta jixhdu li *markings* ma kienx hemm in-naħa ta' fuq tat-triq minn fejn kien ġej Fenech. Dimech minn naħa tiegħu ma setgħax jeskludi li Fenech sab l-uffiċjali ma wiċċu meta għamel il-manuvra azzardata tal-*overtaking* b'veloċità qawwija li kien qed isuq biha.

Fis-sentenza mogħtija mill-Qorti ta' l-Appelli Kriminali, **Il-Pulizija vs Emanuel Zammit**, deciza fit-30 ta' Marzu, 1998, intqal:

Il-ligi tagħna, għall-fini tar-reat ta' offiza volontarja fuq il-persuna, hi meħtieġa l-intenzjoni generika li wiehed jagħmel ħsara. Jekk l-intenzjoni ta' l-agent tkun li jagħmel ħsara, zghira kemm hi zghira dik il-ħsara li jkollu f'mohhu li jagħmel, hu irid iwiegeb għal konsegwenzi kollha li effettivament jirrizultaw bħala konsegwenza diretta ta' l-għemil tiegħu" Il-Professor Mamo ighid: "***To constitute the crime of willful bodily harm, the injury must have been caused intentionally. But the intention required is merely the animus nocendi, the generic intent to cause harm, without requiring necessarily the actual intention to do the particular kind of bodily harm which, in fact, ensues.***

Fil-ktieb tiegħu, Notes on Criminal Law, il-Professor Anthony J. Mamo ikompli jghid hekk:

In other words, it is not essential that the intention was to produce the full degree of harm that has actually been inflicted.... Therefore, in the case of bodily harm, if the intent of the doer is to injure, he will answer for the harm actually caused, in application of the principle "dolus indeterminatus determinatur ab exitu".<sup>31</sup> [sottolinear ta' din il-Qorti].

---

<sup>30</sup> Qorti tal-Maġistrati (Għawdex) Bħala Qorti ta' Ġudikatura Kriminali; Per Magistrat Dr. Edwina Grima; Deciza 02 ta' Settembru 2008; Kumpilazzjoni Nru. 06/2007

<sup>31</sup> Paġna 225. Ara f'dan is-sens **Il-Pulizija vs Noel Degiorgio**, Qorti tal-Maġistrati (Malta) Bħala Qorti ta' Ġudikatura Kriminali, Magistrat Dr. Marseanne Farrugia 22.12.2014; **The Police vs Chinonso Jude Okeakpu** 2.10.2013 u **Il-Pulizija vs Stephen Ciangura**, 26.09.2012, Qorti tal-Maġistrati (Malta) Bħala Qorti ta' Ġudikatura Kriminali, Magistrat Dr. Edwina Grima.

Mill-provi prodotti ma tirrizultax soddisfaċentament li Fenech kellu l-intenzjoni pożittiva diretta li jagħmel ħsara lil dawn l-uffiċjali w fortunatament iż-żewġ uffiċjali ma sofrew l-ebda griehi.

Fil-fehma tal-Qorti, minkejja li Fenech ra liż-żewġ uffiċjali hekk kif għamel manuvra perikoluża ferm, meta qabeż is-serbut karozzi li kien wieqaf warajhom, probabbli biex ma jinkixifx li kien qed isuq *b'plates* foloz, għafas il-gass u baqa' jsuq mingħajr ebda konsiderazzjoni għall-inkoluminita tagħhom! Meta ġa ġie kkonstatat li ma kien hemm ebda *markings* ulterjuri wara l-crane, kif Fenech ra li ma kienx tiela traffiku lejn in-Naxxar, dan għamel l-*overtaking* u biex jevita lil Mizzi li ħareġ għan-nofs tat-triq u baqa' għaddej mill-karregġjata opposta. Il-Qorti tqis li kemm il-darba Fenech ried iwegġa lil xi wiehed mill-uffiċjali, ma kienx ser jagħmel manuvri biex jevitahom. *Multo magis* meta rrizulta li kien Mizzi li, biex jipprova jwaqqfu, ħareġ għan-nofs tat-triq.

Ghahekk ma gie pruvat bl-ebda mod li l-imputat kellu din l-intenzjoni generika. Fenech ma taha l-ebda każ għall-ħsara w il-perikolu li ħoloq versu dawn iż-żewġ uffiċjali li tagħhom kellu viżwali kompleta kif jammetti fl-istqarrija tiegħu. Baqa' jsuq b'veloċità minn magħhom b'mod perikoluż u bi vjolazzjoni tar-regolamenti 7(3)(c) u 12 tar-Regolamenti dwar Uffiċjali ta' Infurzar tat-Trasport, L.S. 499.51.

Fil-verità l-għemil tal-imputat jinkwadra perfettament fir-reat ravvizat bl-Artikolu 15(1)(a) tal-Ordinanza dwar it-Traffiku, Kapitolu 65 tal-Ligijiet ta' Malta. Madanakollu din l-imputazzjoni ġiet skartata għal kollox meta ntbagħtu l-artikoli fin-nota ta' rinviju għall-gudizzju w għaldaqstant Fenech ma jistax jiġi kkundannat dwarha minkejja l-ammissjoni tiegħu.

#### It-Tieni w it-Tielet Imputazzjoni: Ksur ta' l-Artikoli 95 u 96 tal-Kodiċi Kriminali

Fl-ewwel lok għandu jiġi stabbilit jekk uffiċjali ta' Transport Malta humiex meqjusa bħala persuni "*nkarigati skond il-ligi minn servizz pubbliku*".<sup>32</sup>

L-Artikolu 41 tal-Att dwar l-Awtorità għat-Trasport f'Malta, Kapitolu 499 tal-Ligijiet ta' Malta, jipprovdi:

41. Il-membri tal-Awtorità, il-membri tal-Kumitati ta' Tmexxija u l-uffiċjali u l-impjegati kollha tal-Awtorità għandhom jitqiesu li huma **uffiċjali u impjegati pubbliċi** skont it-tifsira tal-Kodiċi Kriminali.

---

<sup>32</sup> Fol.155, 158 u 163

Dan jiskontra bil-qawwa ma dak li xehed Ryan Mallia, *HR Manager* fi hdan Transport Malta, meta jgħid “*Aħna bħala awtorità` aħna ma niġux bħala public officers għax aħna settur pubbliku*”.<sup>33</sup>

Iktar rilevanti minn hekk l-Artikolu 7 tal-Att jgħid:

7. Bla ħsara għas-setgħat u l-funzjonijiet mogħtija lill-Awtorità skont l-artikolu 6, l-Awtorità għandu jkollha s-setgħat u l-funzjonijiet segwenti, speċifikament fir-rigward ta' toroq u ferroviji u t-trasport stradali u ferrovjarju:

(a) li tirregola t-trasport stradali, ir-reġistrazzjoni, il-liċenzjar u l-użu ta' vetturi, il-liċenzjar tal-operati kummerċjali kollha relatati mat-trasport stradali, u li tipprovi għal kwalunkwe kwistjoni regolata minn dan l-Att b'rabta mat-trasport stradali

(b) li tagħmel dawk il-ħwejjeġ kollha li jistgħu jkunu meħtieġa għar-regolament, immaniġġar, sigurtà u kontroll tat-traffiku stradali, kemm fuq livell nazzjonali kif ukoll lokali u għal dan il-għan li tadotta strateġiji u standards li għandhom valur referenzjarju Ewropew;

Imbagħad fl-Ewwel Skeda fost id-Direttorati tal-Awtorità hemm dak tal-infurzar:

7. Direttorat għall-Infurzar – li jkollu r-responsabbiltà għall-infurzar ġenerali tad-dispożizzjonijiet ta' dan l-Att u ta' kwalunkwe liġijiet u regolamenti li jirregolaw it-trasport bit-triq, bil-baħar u bl-ajru, inkluż b'mod partikolari l-immaniġġar tat-traffiku ul-promozzjoni tas-sigurtà tat-traffiku.

**Ryan Mallia**, ikkonferma li Mizzi u Dimech kienu impjegati mal-Awtorità bħala “*enforcement officer fuq il-bike response team u cioe dawk li jieħdu hsieb traffiku*”.<sup>34</sup>

Għaldaqstant m'hemmx dubbju li Dimech u Mizzi kienu nkarigati minn servizz pubbliku filwaqt li huma meqjusa wkoll bħala uffiċjali pubblici. Jibqa' biex jiġi kkunsidrat jekk l-għemil tal-imputat jinkwadrawx taħt il-fattispeċi tar-reati lilu addebitati.

Fis-sentenza tal-Qorti tal-Appell Kriminali fl-ismijiet **Il-Pulizija vs Sean Sinclair Pace** ntqal:<sup>35</sup>

Illi l-lanjanza ewlenija imqanqla mill-appellanti hija wahda ta' natura legali meta jilmenta illi l-Ewwel Qorti naqqset milli tagħmel distinzjoni bejn ir-reat ipotizzat fl-artikolu 95 u dak li jikkellm dwaru l-artikolu 96 tal-Kodiċi Kriminali. Jishaq illi l-fattispeċje ta' dan il-każ jinkwadraw rwiehom fl-elementi li isawwru ir-reat taħt l-artikolu 95 u mhux dak prospettat fl-artikolu 96 u għalhekk kellha tinsab htija għall-ewwel akkuza u mhux ukoll tat-tieni wahda bl-assorbiment tal-akkuzi l-oħra fl-ewwel akkuza.

---

<sup>33</sup> Fol.115

<sup>34</sup> Fol.114

<sup>35</sup> Appell Numru 519/2015; Per Onor. Imhalled Dr Edwina Grima, 26 ta' Mejju 2016



Illi ma hemmx dubbju illi uhud mill-ingredjenti meħtieġa biex jinhmew iz-zewg reati huma identici. Dan għaliex dawn ir-reati iridu necessarjament jigu kommessi fil-konfront ta' uffiċjal pubbliku jew ta' persuna inkarigat skond il-ligi minn servizz pubbliku. Issa l-appellanti ghandu ragun meta jishaq illi hemm distinzjoni netta bejn dawn iz-zewg reati għalkemm it-tnejn ghandhom bhala vittma persuna fil-vesti uffiċjali tagħha.

Illi l-artikolu 95 jtkellem dwar l-ingurja, it-theddid jew l-offiza fil-konfront ta' l-uffiċjal pubbliku. Issa din l-ingurja, theddida jew offiza trid issir jew (1) filwaqt illi l-uffiċjal pubbliku ikun qed jagħmel servizz pubbliku (2) jew inkella minhabba li ikun għamel dana is-servizz pubbliku, (3) jew bil-hsieb li ibezzghu jew jinfluwixxi fuqu kontra l-ligi fl-esekuzzjoni ta' dak is-servizz.

Illi l-awturi jagħmlu distinzjoni bejn il-mottiv wara l-oltragg fl-ewwel istanza u dana il-mottiv fit-tieni u it-tielet istanza imsemmija fil-ligi. Dana billi meta dan l-oltragg isir fil-mument illi l-uffiċjal pubbliku ikun qiegħed jagħti is-servizz ma huwiex necessarju illi l-ingurja, it-theddida jew l-offiza tkun marbuta mal-funzjoni illi huwa ikun qiegħed jeżercita. L-awturi **Cheveau et Helie**, li isemmi il-**Professur Mammo** fin-notamenti tiegħu, ighidu:

*“Quando l’oltraggio si verifica nel corso delle funzioni, il-motivo che lo determina e’ indifferente; la legge vede soltanto il turbamento, l’ingiuria fatta all’esercizio delle funzioni, l’insulto che degrada la loro dignita’; avesse pure quest’ingiuria una causa determinante estranea alle funzioni, il turbamento all’esercizio di esse sussisterebbe sempre.”*

Kuntrarjament fiz-zewg istanzi l-ohra irid ikun jiġi ippruvat *nexus* bejn l-oltragg u il-qadi tal-funzjoni pubblika billi l-att materjali ma ikunx ġie kommess filwaqt tal-qadi tal-funzjoni pubblika.

L-artikolu 96, imbagħad għalkemm ukoll ghandu bhala vittma, l-uffiċjal pubbliku, jikkontempla tlett elementi essenzjali għal kostituzzjoni ta' dana ir-reat:

1. Fl-ewwel lok, irid ikun hemm l-attakk jew resistenza. Illi meta ikun hemm biss disubbidjenza tal-ligi jew ta' ordni mogħtija minn xi awtorita', ma tistax tissussisti r-reita taht din id-disposijoni tal-ligi. Il-Mamo ikompli ighid: *“It is only when the insubordination or defiance goes so far as to obstruct the execution of the law or of lawful orders of the competent authority that the crime of attack or resistance can arise. The purpose of the agent in this crime, therefore, must be precisely that of obstructing or frustrating the execution of the law or the lawful orders of the competent authority, by opposing the action of those charged therewith.”*

Inoltre l-attakk jew resistenza trid tkun necessarjament akkompjanta bl-uzu tal-forza, vjolenza jew bil-hebb.

2. Fit-tieni lok ir-reat irid jiġi komess fil-konfront ta' uffiċjal pubbliku jew kif tghid testwalment il-ligi “persuna inkarigata skond il-ligi minn servizz pubbliku”.

3. Fl-ahharnett huwa necessarju illi l-attakk jew resistenza kontra l-uffiċjal pubbliku irid isir filwaqt illi huwa ikun qiegħed jagħxi għall-esekuzzjoni tal-ligi jew ta' ordni mogħtija skond il-ligi minn awtorita' kompetenti. Il-Mamo ikompli ighid: *“Therefore, any violence committed after the law or the order has already been executed, even though it may be on account of such execution, would not give rise to this crime.”*

Fis-sentenza **Il-Pulizija vs Joseph Zahra** deciza mill-Qorti ta' l-Appell Kriminali fid-9 Settembru 2002 ġie deciz:

*“Dana l-artikolu (b'referenza għall-artikolu 96) jirrikjedi mhux biss li l-vittma tkun persuna inkarigata skond il-ligi minn servizz pubbliku” (l-istess bhalma jirrikjedi l-Artikolu 95(1)), iżda wkoll li r-reat ikun sar filwaqt li dik il-persuna hekk inkarigata minn dak is-servizz pubbliku “tkun qed tagixxi għall-ezekuzzjoni tal-ligi jew ta' xi ordni mogħti skond il-ligi minn xi awtorita` kompetenti”.*

Illi l-Qorti qed tossottolinja din l-aħhar parti ta' dan it-tagħlim gurisprudenzjali billi huwa hawnhekk illi l-appellanti qiegħed iressaq il-kontestazzjoni tiegħu. Dan għaliex fil-fehma tiegħu f'dan l-incident li sehħ ġewwa l-isptar Mater Dei, meta l-pulizija Cilia resaq lejha biex izommu meta huwa kien fi stat ta' agitazzjoni u qiegħed jirribella għad-decizjoni tat-tobba illi jintbagħat l-isptar Monte Carmeli, dan il-pulizija ma kienx qiegħed jagixxi għall-esekuzzjoni tal-ligi jew jezegwixxi xi ordni mogħtija skont il-ligi, billi **ma kienx qiegħed jipprocedi għall-arrest tiegħu, iżda kien qiegħed biss jipprova jikkalmah u irazznu.**

Issa l-Ewwel Qorti sabet ir-reita' fl-appellanti għal dina l-akkuza billi deħrilha illi l-uffiċjal tal-pulizija fid-Dipartiment ta' l-Emergenza kien qiegħed hemmhekk prezenti għaz-zamma tal-buon ordni. Illi allura fil-mument illi huwa indahal sabiex irazzan lill-appellanti milli ikompli ihebb għat-tabib li kien qed jezaminah, tishaq l-Ewwel Qorti, huwa kien necessarjament qiegħed jezegwixxi dak li tgħidlu l-ligi u dak li kien fid-dmir li jagħmel u cioe' li izomm il-bon ordni għalkemm sa dak il-mument ma kienx qiegħed jipprocedi għall-arrest ta' l-appellanti. Izda imbagħad stranament l-Ewwel Qorti tgħaddi biex ticitta gurisprudenza fejn hemm indikat xort'ohra minn dak affermat minnha meta issir referenza għad-decizjoni mogħtija minn din il-Qorti kif diversament ippresjeduta mill-Prim'Imħallef Emeritus Vincent DeGaetano fid-decizjoni **Il-Pulizija vs Lawrence Attard** deciza fit-12 ta' Settembru 1996 fejn ingħad:

*“Meta uffiċjal tal-pulizija jintima li jkun ser jarresta lil xi hadd, jew ikun ga' arresta u qed izomm lil xi hadd arrestat, huwa ikun certament qiegħed jezegwixxi il-ligi. Izda meta uffiċjal tal-pulizija ikun qiegħed jipprova jipperswadi lil xi hadd bil-kelma t-tajba sabiex iwarrab minn fuq il-post u għalhekk **mingħajr ma dak il-pulizija jezercita s-setgħa tiegħu li jarresta, ma jistax jingħad li dak il-pulizija jkun qed jagixxi 'għall-esekuzzjoni tal-ligi' fis-sens ta' l-artikolu 96, għalkemm huwa jkun qiegħed jagħmel is-servizz pubbliku tiegħu fis-sens ta' l-artikolu 95.**”*

Issa il-fattispeċje ta' dina id-decizjoni iccitata huma simili hafna għal dawħ taħt il-lenti ta' din il-Qorti f'dan l-appell. L-PC488 Emanuel Cilia iġhid hekk dwar dak li sehħ:

*“Meta jiena mort biex niftah il-purtiera għax smaġt l-istorbju sibt lill-imputat .... u dan għaliex xtaq johrog mill-cubicle peress li t-tabib u l-psikjatra rieduh imur l-isptar Monte Carmeli. Illi effettivament dak il-hin Sean kien bil-wieqfa b'basket, it-tabib Dr. Mark Attard Biancardi ipprova jzommu b'id wahda. Ngħid li dak il-hin Sean xejjer idejha biex qala' idejha minn idejha it-tabib. Dhalt jien zammejt lil Sean minn wara u għidtlu 'mhux hekk habib' u meta l-imputat dar lura u induna li jiena pulizija dar u beda jagħtini bil-ponn mill-ewwel. Ha il-posizzjoni tal-boxing, tani daqqa go rasi, ippruvajt nilqa' d-daqqiet. ... Jiena bdejt nersaq lura għax kelli spazju fejn nersaq lura, uzajt ftit forza minima biex imbuttajtu fil-ġenb u ersaq lura. ...”*

Illi mid-deskrizzjoni ta' dan ix-xenarju kif imfisser mill-kuntistabbli stess, għalkemm l-imsemmi uffiċjal kien qiegħed jagħdi d-dmir tiegħu billi jipprova izomm il-bon ordni meta sofra dina l-offiza fuq il-persuna tiegħu u spicca mhedded, madanakollu ma jistax jingħad illi huwa f'dan il-hin qasir kien qiegħed jagixxi għall-esekuzzjoni tal-ligi, jew ta' xi ordni mogħtija skont il-ligi minn xi awtorita'.

**Fl-ebda hin f'dawn l-ghaxar sekondi li kien quddiem l-appellanti (kif ighid hu stess fix-xhieda tiegħu) ma jidher illi huwa kien ser jipprocedi għall-arrest tiegħu.**

Lanqas ma jista jingħad li jissussisti dan ir-reat iktar tard u cioe' l-ghada fil-ghodu filwaqt li kien jinstab arrestat għewwa l-Għassa tal-Pulizija ta' Tas-Sliema, billi ma jidherx illi f'dan it-tieni incident huwa hebb għas-surgent Christopher Ellul li kien qiegħed għassa miegħu, jew inkella li uza xi vjolenza fil-konfront tiegħu, billi s-surgent ighid illi l-appellanti qal biss xi kliem ingurjuz fil-konfront tiegħu.

Kwindi l-appellanti għandu ragun fl-ilment minnu imressqa billi huwa għandu jinstab hati tar-reat ikkontemplat fl-artikolu 95, iżda mhux ukoll dak indikat fl-artikolu 96 billi wiehed mill-elementi necessarji sabiex tinstab htija għal dan ir-reat huwa nieqes.

Issa hu minnu li l-imputat injora għal kollox l-ordni biex jieqaf iżda minn imkien ma jirrizulta li hu hedded, għamel offiża jew ingurja liż-żewġ uffiċjali u wisq anqas ma jirrizulta li attakkahom jew irreżistihom waqt li kien qed jiġi arrestat minnhom, kif jipprevedi l-artikolu 96 tal-Kodiċi Kriminali.

Għaldaqstant abbażi ta' dawn ir-riżultanzi proċesswali l-Qorti ma tistax hlief tillibera lill-imputat mill-imputazzjonijiet miġjuba il-konfront tiegħu.

Finalment u tenut kont tal-utilità dejjiema tal-**Highway Code**<sup>36</sup> ktejjeb ferm didattiku w deskrittiv li tul is-snin għen studenti fid-*driving test*, għandu jiġi kkunsidrat jekk wasalx iż-żmien li dan il-Kodiċi jiġi rivedut b'applikazzjoni għal Gżirietna u jekk il-linji gwida hemm miġbura, jew wħud minnhom, għandhomx jiġu promulgati bħala regolamenti taħt l-Ordinanza dwar it-Traffiku, possibbilment billi jiġu integrati mar-Regolamenti dwar il-Vetturi bil-Mutur. Dan qed jingħad tenut kont li bil-manuvra azzardata w menefregista tiegħu, l-imputat għada romblu minn fuq numru ta' linji gwida li nsibu f'dan il-Kodiċi;<sup>37</sup> "regoli" li ċertament lanqas biss holom bihom, aħseb u ara kemm kien lest isegwihom.

In vista tal-konsiderazzjonijiet magħmulha, kopja ta' din is-sentenza għandha tintbagħat lil Ministru għat-Trasport, L-Infrastruttura u l-Proġetti Kapitali, kif ukoll lic-Chairman, Transport Malta.

**Dr. Donatella M. Frendo Dimech**  
**Magistrat**

---

<sup>36</sup> Tradott għal Malti u pubblikat mid-Dipartiment għall-Infurmazzjoni bħala l-**Kodiċi għat-Traffiku fit-Triq**, Settembru, 2001

<sup>37</sup> *Inter alia* linji gwida 104, 181, 185, 193, 196, 198, 199 u 211 tal-Kodiċi għat-Traffiku fit-Triq.